



కథ 2000

12

విధ్వంస దృశ్యం ఆడెపు లక్ష్మీపతి

ఇరుకిరుకు దారుల్లో నిప్పు కుంపట్ల మధ్య నడుస్తున్నట్టుగా ఉంది. ధరలు భగ్గుమనడమంటే ఏమో అనుకున్నావ్- ఇప్పుడర్థమౌతోంది కదూ.

బాగా కమిలి మగ్గుతున్న, కుళ్ళి పులుస్తున్న, మోటారు ఇంధనం కాలుతున్న- శరీరాల చెమట కంపు కొడుతున్న పూటు వాసన గంధక ధూమంలా, చెదరని మేఘంలా ఒళ్లంతా చిరచిరలాడిస్తూ... పండి వక్వాని కొస్తున్న తియ్యటి వాసన కదిలీ కదలని పిల్ల తెమ్మెరలా లిప్తకాలం పాటు ముఖాన్ని స్పృశిస్తూ...

గాలి వీచదు, చెమట ఆరదు. అయినా, ముదురు బెండలో మార్కెట్ కని బయర్దేరి పాలిస్టర్ చీర ఎందుక్కట్టుకున్నానా అని ఇప్పుడు వాపోడం నిజంగా బుద్ధితక్కువ పనే. అదిగో ఆ బెంగాలీ అమ్మాయిని చూసైనా నేర్చుకోవాలి. నీలి పూల తెల్లని కాటన్ ప్రింటెడ్- మైసూర్ కాటన్ లేదా యూపీ హ్యాండ్లమ్ వెర్రిటి. పెద్దపెద్ద పూలతలు డిజైన్ గా అద్దిన పొడ వాటి చీరకొంగు దాదాపు నేలకు ఆనుతూ, ఒత్తయిన నల్లని కురచ జుట్టు పోనీటైల్ ముడి చిన్నగా చెదరుతూ, కొంగుచాటు నీలి జాకెట్ ఎగువ నున్నటి మెడ- అక్కణ్ణించి అవతలివైపు దిగువకు విస్తరించుకుపోయిన వీపు అందంగా బహిర్గతమౌతూ, స్లీవ్ లెస్ జబ్బుల దంతపు వర్ణం కాంతి మెడలోని సన్నని బంగారు గొలుసు తళతళలతో పోటీపడుతూ... నాజాకుగా నడుస్తున్న ఆ సింపుల్ బ్యూటీ ఆమె మోస్తున్న ప్లాస్టిక్ బుట్టలో నవనవ లాడుతున్న కూరగాయల రాశిలాగే తాజాదనానికి నిలువెత్తు నిర్వచనం. పేరు హేమగాత్రి లేదా సుమగాత్రి అయి ఉండాలి. పాలతో స్నానం చేయించినట్టుగా తెల్లగా మెరుస్తున్న బుల్లికారులో స్టీరింగు ముందు కూర్చున్న యువకుడు డోర్ తెరిచి బుట్ట అందుకుంటూ నవ్వుతూ... దబ్బుపండు రంగు

నిండు బుగ్గలమీద క్లీన్ షేవింగ్ బాపతు పచ్చని చారలు చిత్రంగా సాగుతూ ఎర్రనినోట్లోని సూపర్ వైట్ పలు వరుస టి.వి. ప్రకటనల్లోలాగా ఫ్లాష్ ఫ్లాష్... నిజంగా మేడ్ ఫర్ ఈచ్ అదర్. జి.ఎం.గారి అబ్బాయో, చీఫ్ ఇంజనీర్ గారి అమ్మాయో అయి ఉండాలి. దేనికైనా పెట్టి పుట్టాలంటారు! ప్సే.

“ఏమమ్మో! ఏం కూరగాయలు కావాలే?” గొడుగునీడలో కూర్చుని వేడివేడి టీ తాగుతున్న ముసలమ్మ గారవళ్ల సందు నుండి గుగ్గిలం చిందులాంటి పలవరింత...

ఇంట్లో కూరగాయలేమీ లేవు. ఆమాటకొస్తే సరుకులన్నీ నిండుకున్నాయ్. ఇది పెద్ద విశేషమేమీ కాదు. లేమిలో కూడా సర్దుకుపోవడం, పప్పొ, పచ్చడో వేసుకుని పూటలు గడపడం మామూలు వ్యవహారమే. పర్సులో ఎంతుందో చూసుకో ముందు. పది ప్లస్ పది ప్లస్ చిల్లర. పాతికో పరకో. కంపెనీ రజతోత్సవ వేడుకలు కనీసస్థాయిలోనైనా జరుపుకోవాలని యూనియన్లూ, అసోసియేషన్లూ అర్జీ పెట్టుకున్నాయట. అసలు జీతాలకే మున్నందు ఫండ్స్ లేవంటూ మేనేజ్ మెంట్ వాళ్ల ముఖాల మీదే తలుపులు బిడాయించుకుందట. సిల్వరూ లేదు, గోల్డూ లేదు. మీ వైవాహిక జీవితపు సిల్వర్ జూబ్లీ సంవత్సరంలో సైతం మట్టిచిప్పల టక టకలే. డబ్బుకెప్పుడూ కటకట. ఎంతో చిన్నకోర్కెకూ, దాని సిద్ధికి నడుమ అధిగమించజాలని అగాధం. అడుగుడుగునా రాజీ. అనుక్షణం రాజీ. మెడ మీద కత్తి పెట్టి నిన్ను బలవంతపెట్టే వాళ్లవరూ లేరు. కానీ, సున్నితమైన సెంటిమెంట్లు, తెంచుకోలేని బాధ్యతలు, మరీ భార

మవుతున్న కుటుంబఖర్చులు, పిల్లల భవిష్యత్తు గురించిన తడియారని చిన్నిచిన్న ఆశలు సొంత సౌభాగ్యాన్ని చంపుకోవాల్సిందిగా శ్రూరంగా శాసిస్తాయి.

“టమాట ఎలా ఇస్తున్నావ్?”

“...కిలో పదహారమ్మా, పూల్ గోబీ ఇరవై రూపాల్. పచ్చిమిర్చి అరకిలో పన్నెండు...”

ఓహో... ఒక్క క్షణమిక్కడంటే కాలిపోతావ్. ముందుకు పద, కొంచెం వెనులుబాటుగా ధర వుంటుందనుకున్న చోట ఆగు. కిలోలు కొనే ఉద్దేశమూ లేదు, అంత తాపతూ లేదు. ఇవాళ్ళికి, రేపటికీ సరిపడా ఒకట్రొండు రకాల కూరగాయలు- ఏదీ పావుకిలో చాలు. ఊహా సరిపుచ్చుకోవాలి. పల్లూకి దోసకాయ పప్పు, టమాట చారు అంటే చాలా ఇష్టం. అన్నాగాడు బెండకాయ వేపుడు సంజుకుంటూ పల్చటి పప్పుచారు, నెయ్యి కలిపిన వేడి అన్నం లొట్టలేసుకుంటూ తింటాడు. ఆయనకు...? కోరి చాలా ఏళ్లయింది. మరి నీకు...? మర్చిపోయావ్! ‘పులుహా కారాలు అతిగా తింటే కడుపులో మంట. క్రమంగా అల్సర్ కి దారి తీస్తుంది జాగ్రత్త’, ‘నోరు పెచ్చడం, కీళ్లు-కాళ్లు పీకడం, జుట్టు రాలడం- వీటికి ప్రత్యేకంగా మందులంటూ వుండవ్. మంచి తిండి తినాలి. విశ్రాంతి తీసుకోవాలి.’ డాక్టర్లకేమి. వాళ్లు ఏవేవో సలహాలిస్తారు. మోసేవాడికి తెలుసు కావడీ బరువు. పోయిన ఆదివారంనాడు మంచి టిఫెను తినాలనుందే అని అన్నారాయన. ఏం టిఫెను కావాలి అని అడిగావు నువ్వు. వేడివేడి ఇడ్లీలు, నెయ్యి, కబ్బరిపచ్చడి అవ్వేప్పి, జోక్ చేసినట్టుగా పెద్దగా నవ్వారు. అది జోక్ కాదు. నిజంగానే అన్నారని తర్వాత తెలిసింది. ఫ్యాక్టరీ క్యాంటీన్ లో సబ్బిడి ఎత్తేశాక తిను బండారాల రేట్లు నాలుగింతలు పెరిగాయట. ఈయన భీషణ నిర్ణయం తీసుకుని టిఫెన్లు తినడం మానేశాడు. పరిస్థితులు పురికొల్పిన నిస్సహాయతకీ, ఆయన అవస్థకీ ఆ క్షణంలోకడుపు తరుక్కుపోయింది. కానీ, ఆయన చేష్టలూ, చేసిన నిర్వాకాలూ తలుచుకుంటే మాత్రం ఒళ్లు మండుతుంది. నా వాళ్ళూ, నా మూలాలూ అంటూ ఇన్నేళ్ళూ చేసుకొచ్చిందంతా కన్నవాళ్లకూ, తోడబుట్టిన వాళ్లకూ ధారవోశాడు. పెళ్లాం బిడ్డల్ని పాకురుబండ మీద నిలబెట్టాడు. ఇంతాచేస్తే చివరికి చేతికి చిక్కిన కీర్తి కిరీటమేది? అందరిచేతా స్వార్థపరుడు అనే నింద తప్ప!

వీడిదో గోల. కాష్టంలో సగం కాలి పాగచూరిన తుమ్మమొద్దులూ కారు నలుహూ, గేదే ముఖమానూ. సొల్లుకారే నోట్లని బర్రె పళ్లన్నీ బయటపెడుతూ...

“తాజా తాజా కూరగాయల్. ఇగో మనదేశపు టమాట, యమ అగ్గువ. పావుకిలో అయిదు. కిలో

తీసుంటే పదహారూపాల్. పాలకూర నాల్గు రూపాల్ పావు. వంకాయలు మూడు... పత్తా గోబీ కిలో పది హేనుకేస్తనమ్మా... దా...”

థూఫ్... అగ్గువట అగ్గువ. వీన్నోట్లే... తుమ్మ మొద్దు మీద కొంగరెట్ట పడ. వీళ్ల మొకాల కగ్గి తగల- అందరూ కూడబలుక్కున్నట్టు ఒకటే పాట. హానన్ హుసేన్ య్యాలి య్యాలి. కొరడాలతో నెత్తురు కారేట్లు వాయింపు. హింస. నీ మంట వీళ్లకెలా తెలుస్తుంది? కూరగాయలు కొనేందుకొచ్చిన మనుషులను చూసి అసలు ఈ పల్లెటూరోళ్లేమనుకుంటారు? కాయగూరలు చెట్లకు కాసినట్టు డబ్బులూ మీ ఇంట్లో పండుతాయనుకుంటారా, వెధవలు. వెధవన్నర బతుకులు. గొర్రె తోక జీతాలు. పెరుగుతున్న ఖర్చులు, తరుముతున్న అవసరాలు- ఎలా వేగాలిరా దేవుడా అని ఇక్కడి జనం అంగోలిస్తుంటే, తోడేళ్లమందలా వీళ్లు దాపురించారు. పనివాడు, పాలవాడు, మోచీవాడు, చాపలమ్మేవాడు, ఆఖరికి చాకలివాడు- అందరూ పిక్కు తినేవారే. లాండ్రి బండి సుగుణమ్మ పెద్దపెట్టున రేట్లు పెంచేసింది. ఇస్ట్రీ-జతకి మూడు రూపాయలు, చీర నాలుగు రూపాయలు. ఒక్కసారిగా అలా పెంచడమేమిటే అనడిగితే, మేమెట్లా బతకాలమ్మా అని ఎదురు ప్రశ్న! బర్కతి లేని ముండలు. అది ఎంత సంపాదించినా దాని మొగని తాగుడుకు సరిపోదు. వాకిళ్ళూడ్యడానికొచ్చే అన్నమ్మ మొన్ననే అల్లిమేటమిచ్చింది- దాని జీతం ఇంకో ఇరవై రూపాయలు పెంచకపోతే పని మానేస్తుందట. దాని కొడుకును ఏదో స్కూల్లో చేర్పించినట్టుగా చెప్పుకుంటుంది గాని, అక్షరమ్ముక్క రాని ఆ పూసుకండ్ల పిల్లాడు ఎప్పుడూ తల్లి కొంగు పట్టుకునే తిరుగుతాడు. సైకిలు తొక్కడం నేర్చుకోబోయి కింద పడ్డాడట- చేయి పుటుక్కుమని విరిగింది మొన్న. మామూలు జనాల రక్తం జుగురుకునే వాళ్లెవరైనా బాగుపడతారా! అంతకంత దరిద్రం చుట్టుకుపోదూ.

“హాయ్ కమలా! బావున్నావా? ఏమిటీ ఈ వేళప్పుడు మార్కెట్లో?”

రెండు మూరల మల్లెదండను మడతలు వేసుకుంటూ నవ్వుతూ శిరిష. అసలే అకర్షణీయమైన పర్సనాలిటీ. అందులోనూ మరింత అందంగా చూపుతున్న ఎంబ్రాయిడరీ వర్క్ చేసిన లేత పెసర్రంగు టన్నర్ పేడెడ్ చీర. ఎక్కడ కొన్నదో... మంగతాయూ దగ్గరే అయి వుంటుంది. మంగతాయూ ఇంట్లోకి నాలుగు రోజుల కిందటే కొత్త స్టాకు దిగినట్టుగా లీలాబాయి చెప్పింది- పార్వతింట పేరంటానికి ఆడాళ్లందరూ కలుసుకున్నప్పుడు, కాటన్ వెరైటీలు, కొత్త మోడల్

చీరలు, డ్రెస్సులు ఈసారి ఎక్కువగా వచ్చాయిట. పాత బ్యాల్‌నుల్లో కొంతైనా చెల్లించగలిగితే... నీకోసం సాదా సీదావైనా రెండు కాటన్ చీరలు, పల్లు కొరకో సల్వార్ సూటు తీయవచ్చు. అది ఇవ్వననదు కానీ, సున్నితంగా గుచ్చుకునే ఎగతాళి మాటలు రువ్వుతుంది. భరించాలి. చిన్న మొత్తాలు వడ్డీకి తిప్పతుంది కాబట్టి శిరీష చేతిలో ఎప్పుడూ డబ్బు ఆడుతుంది. దీని సెలెక్షను వినూత్నంగా ఉంటుంది. తిరిగే ఆడదికదా అని అందరూ గుసగుసగా అంటారు. ఔనూ, ఈమధ్య ఈవిడ రంగ నాయకితో దోస్తీ కట్టిప చీసింది. కులసంఘం వాళ్లు విరుచుకుపడేసరికి ఈ కొజ్జా భర్త పెళ్లాన్ని హెచ్చరించి, అదుపులో పెట్టాడని అందరూ బాహటంగానే అనుకున్నారు. గుడి వీధిలో బస్టివాసులు నిహవేసి రంగ నాయకిని రెడ్ హ్యాండెడ్ గా పట్టుకున్నారుట. దాని మొగుడి ముఖాన ఖాండించి ఉమ్మేశారట. విటుడు మాత్రం గోడదూకి పారిపోయాడట. ఊళ్లో మగవాళ్ల చూపులన్నీ తన వెంటే తిప్పుకు తిరిగే 'తళుకుబెళుకుల గొల్లభామ' అకస్మాత్తుగా మాయమైపోయిందేమిటి అని చిట్టిపాట దగ్గర ఎవరో అడిగిందే తడవుగా ఉమారాణి ఈ విషయాలన్నీ ఊరించి ఊరించి చెప్పింది.

నెచ్చెలీ, నువ్వు వెళ్లే వెళ్లావు- నీ ఆశయాన్ని నేను ముందుకు తీసుకువెళ్లా అని ప్రతిన పూనింది కాబోలు ఈ శిరీష. “పిల్లలు పరీక్షలు రాసి వచ్చేశారు. ఇంత కాలం హాస్టల్ తిండి తిని చప్పబడ్డారు కదా, కోరినవి చేసిపెట్టాలి. కరువులో అధికమాసంలాగా బంధువులూ, గెస్టులూనూ. అదిసరే, పతీ సమేతంగా బయలుదేరావు, పేరంటానికా, గుడికా?”

“పెళ్లిళ్లకి. గౌతమీ నగర్ లో వీరారెడ్డిగారి కొడుకు పెళ్లి, పదిగంటలకు. ఆ తర్వాత చౌదరిగారి కూతురి లగ్గం కమ్మూనిటి హాల్లో కలుస్తావు కదా,” అంది పూల చెండు జడలో తురుముకుంటూ, ఒయ్యారంగా నడుస్తూ, రోడ్డు మీద స్కూటరాపి వేచి ఉన్న పెనిమిటి వేపు కదుల్తూ.

చౌదరిగారి కూతురి పెళ్లి బాగా గుర్తుచేసింది. ఎంగేజ్మెంట్ నాడే ముప్పైవేలదాకా ఖర్చయి ఉంటుందని అందరూ అన్నారు. పెళ్లికి ఏర్పాట్లు ఎంత అట్టహాసంగా ఉన్నాయో. అల్లుడు అమెరికాలో స్టాఫ్ వేర్ ఇంజనీర్ అట. నెలజీతం లక్షల్లో. అమ్మాయి ఎం.సి.ఎ. అక్కడ ఉద్యోగం రెడీగా ఉందిట. అమావాస్యనాడు పుట్టిందేమో పిల్ల- అందుకే అంత అదృష్టం. నీ పిల్లల చదువులు ఈ దిశలో సాగలేకపోయాయి. కారణం- కోచింగులకు కానీ, ప్రైవేట్ కాలేజీ చదువులకానీ వాళ్లు నోచుకోలేదు. గెస్ట్ అన్నారు, కంప్యూటర్

చదువులు లేదా మంచి వృత్తి విద్యాకోర్సులకే ఇది కాలం అని. సరియైన ప్లాను లేకపోవడం వల్లనే మీ జీవితంలో ఎదుగుబాటుగూ కరవైందని విశ్లేషిస్తూ సేహితాను మందలించారు కూడా. ఈయనకు ఎప్పుడు బుద్ధాస్మందో ఏమో. ఎవరి మాటా వినడు. తన వాదం తనదే. రోజులు ఎప్పుడూ ఒక్కలాగా ఉండవు. పిల్లల భవిష్యత్తు కొరకు కొంతైనా కూడబెట్టుకోవాలయ్యా మగడా అని నెత్తినోరూ బాదుకున్నావ్. చెల్లి పెళ్లి కోసమూ, తమ్ముడి ఉద్యోగ లంచం కోసమూ లోన్లు తీశాడు. అప్పుచేసి ముసలాళ్ల కొరకు పల్లెటూర్లో ఇల్లు కట్టించాడు. కుర్చీలు, మంచాలు... ఆఖర్కి గ్రెండరూ పల్లెటూరికే జారగొట్టించాడు. కలర్ టీవీ కూడా అదే మార్గాన పోయేదే. కలలన్నీ కాలిపోయాయి. మనకోసం కాని మన బతుకులో ఈ చిన్న వినోద సాధనమన్నా ఉండనీ అని ఏడ్చావు కాబట్టి ఆగిపోయిందది.

“ఆగరాదమ్మో దొర్నానీ! ఇన్నిన్ని కూరగాయలు, మనదేశపు టమాట, తాజా వంకాయలు, దొండ కాయలు, పుల్లకంద, వచ్చటి కోత్తీర, పుదీనా, చూస్కుంటనే పోబడ్డివి. ఏం తీస్కుంటవు దా...”

దీని పేరు పద్మ. ప్రమీలో. తరాజు చేతిలో రెడీగా పట్టుకొని పిలుస్తోంది. అందరినీ బాగా పరిచయమున్న దానిలా పలకరిస్తుంది. పిలుస్తుంది. ధూప దీప నైవేద్యాలు సమర్పించిన అమ్మవారిలా ఎత్తు చెక్కపీట మీద కూర్చుని... నుదుట రూపాయి బిళ్లంత ఎర్రకుంకుమ బొట్టు, చెవులకు పాతకాలపు బంగారు గెంటీలు. ఆదివాసీ స్త్రీలకుండే పెద్ద ముక్కుపోగు, జరీ అంచున్న ఎర్రని నూలు ముతకచీర. నవ్వుడు, కోప్పడదు. లోకాన్ని విహంగ వీక్షణంలో నిశితంగా పరిశీలిస్తున్నట్టుండే భావశూన్యమైన, కించిత గంభీరమైన దృక్పథాలు. జీరగొంతు విప్పితే ఆజ్ఞాపన వంటి ధ్వని ఎదుటివాళ్లను నిలబెట్టేస్తుంది. అందరూ అంటారు- మార్కెట్ కంతా ఈవిడే మకుటంలేని మహారాణి అని. వేకువజామునే పట్టేస్తుంది. వచ్చే రైతుల్ని గంపల వాళ్లనూ పట్టేస్తుంది. తనక్కావల్సినంత లోడు తన అంగట్లో ముందుగా దింపేసుకుంటుంది. ఏరకం కూరగాయలు ఏ రేటుకి అమ్మాలో గంపల వాళ్లకి, మారు బేరగాళ్లకి ఉత్తర్యు జారీ చేస్తుంది. గుడ్డలుగులపల్లి గేటు అవతలున్న ఈవిడ ఇంట్లోనే ‘అన్నలు’ అప్పుడప్పుడు సమా వేశమవుతారని వినికిడి.

“ఏం యాష్టపక్షవమ్మా, ఎక్కడైనాగదే రేటు. ఇగో నీకోసం టమాట పదిహేనుకేస్త...” గబగబా టమాట పండ్లు తరాజు పళ్లెంలో వేస్తూ, మరో మాటలేదు.

ఏ రాయితేనేమి? ఎక్కడైనా సంచి నిండదు. పర్సు ఖాళీ అవాల్సిందే.

“టమాట పావుకిలో చాలు. బెండకాయ కూడా. ఈ చిన్న కాలిఫ్లవర్ ఎంతుందో చూడు.”

సూదుల్లా గుచ్చుకునే చూపులు ఎత్తింది అమ్మ వారు. “ఏం నాస్త తిన్నవమ్మా పొద్దుగాల?”

ఏమిటిది ఇలా అడుగుతోంది? నువ్వు నీర్సంగా మరీ చిక్కిపోయినట్టుగా కనపడుతున్నావా ఏమిటి? “ఇంకా టిఫిన్ తినలే. ఉత్త బీ తాగొచ్చాను.”

“ఎప్పుడైనా జొన్నంబలి తాగినవా?”
ఛ...ఛ. అంబలి, గటుక ఇంటా వంటా లేవు.
“ఊహా.”

“నువ్వేగాదు. రాళ్లు గొట్టేటోళ్లు, యెగసాయం కాలొల గటుకంబలి దాగుతలేరు. ఎందుకో ఎరికేనా. జొన్నలేం అగ్గువలేవు గాబట్టి. అవ్వెందుకు పిరమై నయ? పంటలేదు.”

ఇది మీ అత్తకు అమ్మమ్మలా ఉంది. ఏమో సోది చెవుతోంది. “కూరగాయలూ అందుకే ప్రియమై నాయా?”

“అగాగు. నేన్నేప్పేది పూరాగా ఇను. మన రుచులూ, రివాజాలూ మారిపోయినై. ఎనుకట అంగ్రేజీ వోడు మనకు చాయ్ ఫిరగా తాపిచ్చిండట. గట్ల కొత్త కొత్తలవాట్లు, పద్ధతులు మనకు ఎవడెవడో నేర్పుతూ వస్తున్నారు. ఏమేమో సామాన్లు, వస్తువులు, మెషిన్లు కుప్పలకొద్దీ తయారాచేసే కంపిన్మోచ్చినయ్. చిన్నచాప జిమ్మలను మింగే పెద్దచాప సోంటి కంపిని సర్కార్ ను గుప్పెట పట్టి నడిపిస్తది. సర్కార్ మన కోళ్ళూడగొట్టి వాని జేబులు నింపుతది...”

“సర్కార్లు, కంపిన్లు, మెషిన్లు గంత పెద్దమాట లెందుకమ్మా. మా జేబులు కత్తిరిచ్చుట్ల మీరేమీ తక్కువ కిలాడీలు గారు. అడ్డగోలు రేట్లు జెప్ప మమ్ముల అదుర గొట్టుట్ల మీరు ఘస్టు. నిన్న జ్యోతిసగర్ సంతలో టమాట పన్నెండ్రూపాయలకొక్కలో, వంకాయలు నాల్గు రూపా లకొక్కలో, క్యాబేజి పది... అట్లా యాబై రూపాయలల్ల సంచి నిండే కూరగాయలు. తేడా ఉంటే ఒకటి లేదా రెండు రూపాయలు కాని, ఇట్లానా?”

ఎవరో ఈయన శుభ్రంగా సిల్కులాల్నీ, పాడుగు బొట్టు, ఓహా, ముందీర్ కమిటీ కార్యదర్శి. గుళ్లో జరిగే ప్రతి కార్యక్రమం చక్కగా నిర్వహింపబడేలా చూస్తాడు. కార్తీకమాసం పూజలకు భక్తుల్ని పెద్ద యెత్తున సమీక రించి భజన్లు పాడిస్తాడు. అమ్మవారిని, చీఫీ ఈ మంత్ర గత్తెను బలే నిలదీస్తున్నాడు. ఇట్లా అడగాలి. అడిగే వాళ్లు లేకపోతే అలగాజనమూ పెట్రేగిపోరా.

“ఆ అంగడి రోడ్డు మీనున్నది. పెద్దపల్లి, సుల్తానా బాద్ దగ్గర ఊళ్లల్ల నుంచి వారానికో పారి లోడోస్తది. కాళీ అయిపోద్ది. ఆ రేటు రైతులకు గిట్టుబాటుయిద్దేమో,

మాకుగాదు. ఈ కూరగాయలు ఇట్నుంచి సుట్టు దిరిగి...”

“అఁ అఁ మా చెప్పచ్చినవే, నీ కూరగాయలు అమెరికా నుండి దిగచ్చినట్టు, ఇక్కడ ఎవరూ కొనకుండు ఉంటే మీ రోగం కుదురుద్ది.”

మంచి పాయింటే. నిజంగా అందరూ ఒక్క తాటి మీద నిలబడితే ఈ గంపలవాళ్లు దెబ్బకు దిగొస్తారు. కానీ, సాధ్యమవుతుందా? అయిదు కిలోమీటర్ల దూరం లోని సంతకు వెళ్లాలంటే పెట్రోలు ఖర్చు? నాలుగైదు రోజులకు సరిపడే స్టాక్ ఇంట్లో పడేయాలంటే అందరికీ ఫ్రిజ్లులుండొద్దు.

“ఓ సారూ! అంత గరంగరం ఎందుకైతవ్గని, అమ్రీకా నుండొచ్చిన మాలీ అయితే ఇంకా పిరంగాదు- అగ్గువ పడ్డదన్న సంగతి మర్చిపోతున్నవ్. యాదికి లేదా గవర్నమెంటు మీ కార్కానా ఎందుకు బండు పెట్టిందో, బైటి సరుకు సస్తాల దొర్లుతున్నప్పుడు కోట్లకు కోట్లు నష్టం జేస్తున్న గీ కంపిన్మండెందుకు, లేకెందుకని సర్కార్ రోజుకో కంపినికి తాలం తయారజేస్తాంది. రేపు మీది, ఎల్లుండి బొగ్గుబాయిలు, అదెంక కరంటు...”

అబ్బబ్బ, ఏమిటి దీని వితండనాదం? తాడిచెట్టు ఎందుకెక్కావయ్యా అనడిగితే, దూడగడ్డి కోసమన్నట్టు గా ఏవో రాజకీయాలు వల్లిస్తోంది. నష్టాలు, నష్టాలు. వాడెవడో పొగబెట్టాడు. వీళ్లు ఊదర గొడుతున్నారు. కుళ్లుబోతు మనుషులు. ఇరవై ఏళ్లు చక్కగా నడవలేదా కంపనీ? ఇక్కడి ఉత్పత్తుల తోటే, ఇక్కడి ఉద్యోగుల కొనుగోలు శక్తితోటే కదా ఈ ప్రాంతపు గ్రామసీమలు ఎదిగాయి. బొగ్గుగనులు విస్తరించాయి. పవర్ ప్లాంటు వచ్చింది. గ్రామప్రజలకు ఉపాధి దొరికింది. వ్యాపారం పెరిగింది. రోడ్లు, బ్రిడ్జిలు, బస్సులు, ఆటోలు- ఎన్ని సౌకర్యాలు వచ్చిపడ్డాయి ఈ ప్రాంతంలోకి. పెళ్లయి, కొత్తగా కావరానికొచ్చెటప్పుడు పడ్డ అవస్థ ఇంకా గుర్తుంది కదూ. కాలరీసెకు పోయే మెయిన్ రోడ్డు మీద క్రాసరోడ్ పాయింటు కాడ దిగి, నాన్న సూటుకేసూ, నువ్వు బ్యాగూ మోస్తూ మధ్యాహ్నపు బెండలో అయిదు కిలో మీటర్లు నడిచి క్వార్టర్లకు చేరుకున్నారు. ఒకప్పటి ఎడారి అలా అలా అభివృద్ధి చెంది... ఏం లాభం? రాజ కీయ కొట్లాటలూ, ఉద్యమాలూ, హత్యలూ కూడా ఎక్కువ అయిపోయి, శాంతిభద్రతలకు కరువు ఏర్ప డింది. క్యాజువల్ లేబర్ల- కాంట్రాక్టు కార్మికుల సంఖ్యా బలం, వాళ్లు సృష్టిస్తున్న సమస్యల మూలంగానే కంపనీ ప్రతిష్ట దిగజారి నష్టాలెక్కువవుతున్నాయని జి.ఎం. ఆఫీసర్ల మీటింగుల్లో పలుమార్లు చెప్పారట. ఎట్టకేలకో మంచి పని జరిగింది. క్యాజువల్ లేబర్ల బెడద సగం

మాత్రం వదిలించుకుపోయింది. అయినా, అంగట్లో అన్నీ ఉన్నాయ్ కానీ అల్లుడి నోట్స్ శని అన్నట్లు దేశం లో నిలకడలేని రాజకీయాల కగ్గితలుగ- కార్థానాకు నిధులు శాంక్షన్ చేసే విషయంలో ప్రధానమంత్రి సాను కూలంగా స్పందించిన తరుణంలోనే కేంద్ర ప్రభుత్వం కూలిపోయింది. ఇక కంపనీ భవిష్యత్తు ఏమవుతుందో చెప్పజాలని అయోమయ పరిస్థితిదే రాజ్యం.

నిప్పుకణికెల మీద నిలబడ్డ పరిస్థితి. గాలి వీచదు. చెమట అసలే ఆరదు. ఎనరు మీద మూత తీయగానే వేడివేడి అవిర్భూత గుప్పుమని ముఖాన తాకి నట్టు మార్కెట్ అంతటా చిన్న ఉలికిపాటు. అందరి చూపులా కూరగాయల 'అమ్మవారి' వైపు తిరిగాయి. ఆటోరిక్ష్టా స్టాండు సమీపంలో కల్వర్ట్ మీద కూర్చుని దినపత్రిక చదువుతున్న పిల్ల ఖద్దరాయన- మాజీ యూనియన్ లీడర్- తల ఎత్తి ప్రపంచపోకడని ఔపోశన పట్టిన వేదాంతాలా, "సంస్థలకు కారణం కార్మికులు కాదు. సమస్యంతా టెక్నాలజీది. పాతకు స్వస్తి చెప్పి, కొత్తకు ఆహ్వానం పలుకుతున్న సంధికాలం ఇది. కొత్త ఆర్థిక సూత్రాలు, కొత్త వాణిజ్య ఒడంబడికలు, కొత్త అభివృద్ధి నమూనాలు- సర్వత్రా కొత్త కొత్త. మనమూ మడిగట్టుకు కూర్చోలేము కదా. సరళీకరణ, సంస్కరణలు లేకపోతే మనం మరో నూరేళ్లు వెనకబడి పోతాము. అయినా, మార్పుల కారణంగా ప్రజలు పొయ్యిలో పడ్డ చందం కాకూడదు. ఇంత పెద్ద కార్థానా బండ్ చెయ్యడం అంత ఈజీకాదు. ప్రతిపక్షంలో వున్న పుడో మాట, గద్దె మీదున్నప్పుడు మరో పాట. ఈ ధోరణి మనం ఎండగట్టాలి. ఉద్యమాలు తీయాలి. మా పార్టీ నాయకత్వంలో వచ్చేనెల చలో ఢిల్లీ కార్యక్రమం రూపొందిస్తున్నాం. పార్లమెంటు ముందర ధర్నా అందరూ కదలాలి."

"నేను సుత గదే అంటున్నా సారూ. మీ కష్టం, మా కష్టం ఎటుబోతానయో తెల్పుదు. మీరనే ఆ కొత్త కొత్త నమూనాలచ్చినంక అందరమూ ఒకటే పొయ్యిలో బడ్డ మీడుతలమైనమ్. ఏడ బోకుట్టుకున్నమో యాడనే వెతుకులాడుకోవాలే. ఇయ్యాల కాజ్యూల్ మజ్దూర్లు రోడ్డు మీన పడ్డరు. రేపు ఉజ్జోగస్తులూ... ఒకసారి రోడ్డు మీన పడ్డామంటే ఎన్ని తిప్పలో సదువుతలేమా, ఇంట లేమా అడుగుండి, అడిగేటోణ్ణి పట్టుకుని అడుగుండి. అదేదో ఉరుమురిమి మంగలం మీద పడ్డట్టు మేమే దొర్కినమా," ఆహా పిర్ర మీద గిల్లి అయ్యో అనే టక్కరి లా ఉంది ఈ గడుసుది.

"ఎందమో, వంకరగ మాట్లాడుతానవ్. నేనుత్త గనే నీ మీద రుబాబ్ చేస్తున్నా?"

"ఆ మాట నేనన్నానా సారూ!"

"ఓ స్వామీ, ఆమెతో వాదులాట ఎందుకయ్యా? ఇండియాలో బ్రేడ్ యూనియనిజం పూర్తిగా ఫెయిల్యూర్. చేతులు కాలినంక ఆకులు పట్టుకున్నట్టు సైకులు. మన్నా మశానం ఎందుకిప్పుడు? రైల్వే, పోస్టల్, టెలికాం, ఆర్మీ సీ శాఖల మెడలే విరిగాయి. నువ్వెంత? గుడ్డిలో మెల్ల అన్నట్టు వేజ్ రివిజన్ కొరకైనా గట్టిగా లీగల్ పోరాటం చేద్దాము..."

గడ్డం పెద్దమనిషి జోక్యం. లౌక్యంతో జోక్యం. ముఖ్య విషయం మీద నమ్మకక్యమైన సలహా. ఇదన్నా ఫలిస్తుందా? దిక్కులు పిక్కటిల్లేలా నినాదాలు, ఊరే గింపులు, రాస్తారోకోలు, లాఠీఛార్జీలు, మహజర్లు, హామీలు... అన్నీ గాల్లో కలిసిన పేలాల పిండిలా కృష్ణార్పణం. వాడిదో మాట వీడిదో పాట. ఆ పార్టీదో తోవ ఈ పార్టీదో పంథా. ఎవడి దోవ వాడిది. అందరూ కల్పి అందర్నీ నట్టేట ముంచారు. దీర్ఘదర్పలు లైవ్బోట్లు పట్టుకుని ఆవలి తీరం వెళ్లిపోయారు. ఈ ప్రాప్త కాలజ్ఞుడు నీ మాట ఎప్పుడూ వినడు. స్నేహితుల సలహా పెడచెవిన పెట్టాడు. స్నేహితులతో ఒకాయన రిపైనరీస్లో జాయిన్ అై తర్వాత గల్ఫ్ దేశాలకెళ్లాడు. మరోకాయన- ప్రస్తుతం మీ ఇంట్లో గెస్టుగా ఉన్నాయన- మద్రాసులో ఏదో ఆయిల్ కంపెనీలో చీఫ్ ఇంజనీర్. కారు, బంగళా, ఒక చేతిలో మొబైల్ ఫోన్, మరో చేతిలో చిన్ని కంప్యూటర్- ఎప్పుడూ ఫ్యాక్స్, ఇ-మెయిల్ మెసేజీలతోటే విధి నిర్వహణలు. ఎంతో తెలివీ, ముందుచూపు, కార్యదక్షత ఉండబట్టే కేవలం ఎనిమిదేళ్ల కాలంలో అతను ఇంత పైకెదిగాడు. నిన్న అనూగాడితో మాట్లాడుతూ వాడి చదువు, ఉద్యోగ ప్రయత్నాలూ విని నవ్వారు-

"మీ నాన్న మిమ్మల్ని తనలాగే అల్లు సంతోషులుగా తీర్చిదిద్దుతున్నాడూరా అబ్బాయి! బి.ఎస్సీ చేశావు. బాగానే ఉంది. బి.ఎడ్ చేసా...? టీచర్ ఉద్యోగంలో స్థిర పడుదామనుకుంటున్నావా? టెస్టులు, ఇంటర్వ్యూలు, పైరవీలు, కోర్టు స్టేలు- ఇలా ఏళ్లు గడిచాక ఆర్గర్స్. ఏ మారుమూల ఊళ్లోనో పోస్టింగ్. మూడేళ్ల వరకూ స్కేలు లేదు. పద్దెనిమిది వందల రూపాయల ముష్టి జీతం. ఏం సుఖమున్నదిరా అందులో. ఆ ప్రయత్నం పక్కన పెట్టు. ఇదిగో, ఈ సుప్రా సాఫ్ట్వేర్ అండ్ సర్వీసెస్ కంపెనీకి వెంటనే అప్లై చెయ్యి. కొత్త గ్రాడ్యుయేట్లకి ఈ కంపెనీలో నాలుగేళ్ల కంప్యూటర్ శిక్షణ ఇచ్చి తమ బ్రాంచిల్లో సిస్టమ్స్ ప్రోగ్రామర్స్గా ఉద్యోగాల్లోకి తీసుకుంటుంది. విదేశాల్లో కూడా ఉన్నాయి వీళ్ల బ్రాంచిలు. నెలకి నాలుగువేల రూపాయల సైఫండ్. ఆ తర్వాత ఆకర్షణీయమైన జీతభత్యాలు. ఈ హెచ్చార్సీ మేనేజర్

నాకు మంచి మిత్రుడు. నీకు టైని అవకాశం వచ్చేలా నేను చూస్తాను,” అని చెప్పి ఆ కంపెనీ కార్డు ఇచ్చారు. గెస్టు చలవవల్ల అన్నాగాడు సంపాదనపరుడైతే కుటుంబానికి ఎంతో మేలు జరుగుతుంది.

ఇక ఇంటికి పద. కూరగాయలు మూడు వైరెటీలు, ఆకులూ కొనడమైందిగా. ఈ కుంపట్లో సెగల నడుమ నుండి వేగిరం బయటికి నడుపు. ఇంకేదో కొనాల్సి ఉంది. మర్చిపోయావ్, ఏమిటి? పర్సులో పది ప్లస్ చిల్లర. ఈ తడవ అయిదు రూపాయలన్నా మిగుల్తాయా? నీరసంలో మతిమరుపు. ఉదయపుటెండకే సన్స్ట్రాక్. రోడ్డు మీద గుగ్గిలం పొగలా రొద. బంగారు మూకుడు సెగలాంటి ఎండలో బేబీ పింక్ కలర్ దిబ్బ నొకటి తేలుతూ సన్నని పరిమళపు చారిక ఒకటి కెరలుతూ సరిగ్గా నీకెదురుగా, నీకేసమే.

“కమలా! నీకి సంగతి తెలుసా?”

గునగున నడిచే ఈ పొట్టి వనజమ్మ చాలా విషయాలకు హడావిడే. కానీ, ఈవేళే కించితే ఆదుర్దాగా... ఏదో వార్త మోసుకొస్తూ... నీటుగానే ముస్తాబైంది. కాబట్టి అశుభమేమీ లేదులే. అయినా, ఏదో విశేషమే- “ఏమిటి సంగతి? నాకైతే తెలిదు.”

“నిన్న ఊళ్లో లేవా?”

ఊళ్లో ఉండకుండా ఎక్కడికి పోయావుగాని, బయటికి రాలేదు. కారణం, నిన్న ఇంట్లో చిన్నస్థాయి అత్యయిక పరిస్థితి. మధ్యాహ్నం ఒంటిగంట ప్రాంతంలో పవరుప్లాంటుకు చెందిన ఆఫీసరొకాయన గెస్టుని ఇంట్లో దింపేసి వెళ్లిపోయాడు. చాలాకాలం తర్వాత వచ్చిన బెస్టుఫ్రెండాడు. స్నేహితులిద్దరూ ఆప్యాయంగా కొగలించుకున్నారు. కుశల ప్రశ్నలు వేసుకున్నారు. భోజనానికి ఏర్పాటు చేయబోతుంటే, తన లంచ్ జ్యోతి నగర్లో స్నేహితుడింటనే ముగిసిందన్నాడాయన. దాహం తీర్చుకోవడానికి రంజాన్లోని నీళ్లందిస్తే ఆశ్చర్యపోయాడు. దాహం తీరక బేజారైపోయాడు. ఇన్నేళ్ల సర్వీసు తర్వాత ఫ్రీజ్జి కొనుక్కోకపోవడమేమిటి, నిప్పులు చెరిగే ఎండాకాలంలో- అగ్నిగుండంలాంటి రామగుండంలో కనీసం ఎయిర్ కూలరైనా లేకుండా, ఎలా బతగ్గలుగుతున్నాడు అని అమితాశ్చర్యం ప్రకటించాడు. ప్రాప్తకాలజ్ఞుడు కిమ్మన్నానైగా నవ్వుతుండి పోయాడు. అందరూ టీవీ ప్రోగ్రాములు చూస్తూ చాలా టాపిక్స్ మీద ముచ్చట్లు. పొరుగింటి నుండి తెప్పించిన ఫ్రీజ్జి నీళ్లు, రెండుసార్లు కూల్డ్రింకులు తాగి గెస్టు తాను హాజరైన విదేశీ సెమినార్ను, అమెరికా జీవితం, అరేబియాలో వాతావరణం, ఇన్ఫో విప్లవం, యూరో కరెన్సీపై అనుమానాలు వగైరా విజ్ఞానదాయక విషయాలు

చెప్తుంటే వింటూ డిన్నర్కి ఏర్పాట్లు... ఉన్నంతలో సాదా సీదా ఆతిథ్యం, రెండు వైరెటీల కూరలు, కొద్దిగా వాన్ వెజ్. రాత్రి స్నేహితులిద్దరూ చిన్నగా మందుపార్టీలో... అలా దినమంతా నీకు ఇంట్లోనే బిజ్- “ఇక్కడే ఉన్నాను గాని విషయం చెప్పు.”

“చిట్టిల నాగరాణి లేదూ- అది చిట్పండుల మొత్తం, మంచి దగ్గర తీసుకున్న బాకీలన్నీ ఎగ్గబ్టేసి ఎక్కడికో ఉడాయించిందట. అంతా కలిసి పాతిక లక్షలదాకా అవుతుందని అనుకుంటున్నారు.”

“ఎక్కడికి పోతుంది? దాని మొగుడు ఇక్కడే ఉన్నాడు కదా.”

“ఓసి పిచ్చిదానా, అంతా పథకం ప్రకారం జరిగిందటే. వాడు సి.ఎఫ్.తో సహా అంతా లోన్ల రూపంలో ఎప్పుడో నాకేశాడట. పోయినైల పాడిన చిట్టిల అమృంటు ఇంకా ఇవ్వడేమిటా అని మెంబర్లకు అనుమానమొచ్చి విషయం ఆరా తీశారు. విషయం తెలిశాక నిన్న యాభైమంది దాకా ఇంటిమీద పడ్డారు. తన పెళ్లాం చేసిన లావాదేవీలకూ, తనకూ ఏమీ సంబంధం లేదంటూ దాని మొగుడు చేతులెత్తేశాడట. వాడిని వీధిలో కీడ్చి బండబూతులు తిట్టారు జనం. అబ్బో, ఆ తిట్లకు వేరేవాళ్లయితే ఉరిపోసుకు చస్తారే. చివరకు హామీ ఇచ్చాడు- వారంరోజుల్లో పెళ్లాన్ని జనం ముందర నిలబెడతాడట. వీలు వెంబడి బాకీలు తీర్చేలా ప్రామిసరీ నోట్లు రాయించి ఇస్తాడట. ఏం హామీలో ఏమో, అంతా నీటి మీద రాతలు.”

హమ్మయ్యా పీడాపోయింది. నాగరాణి రాక పోతేనే మంచిది. ఏ దేవుడు బుద్ధి పుట్టించాడో కానీ, నువ్వు పోయినైల పదివేల రూపాయల చిట్టి పాడేశావు. పుణ్యాత్మురాలు ఎనిమిది వేలు మూడు రోజుల్లో చేతుల్లో పెట్టింది. ఇంకా పన్నెండు నెల్లు కట్టాల్సిన చిట్టి. ఎవరెక్కడ పోతేనేం గవీచువ్వనుండు- “అది ఇంత మందిని మోసం చేసిందంటే నమ్మలేకపోతున్నాను.”

“ఆ దొంగదాన్నమ్మి మూడు పర్సెంటు వడ్డీకి ఆశపడి ముప్పైవేలు గంగలో పోశావు గదే అంటూ మా ఆయన ఒకటే మండిపడుతున్నాడు. అంతా మోసమేనే. తడిగుడ్డతో గొంతు కోసేవాళ్లే. నీటి నిజాయితీ బొత్తిగా కరువైపోయాయి. పట్టపగలే ఇండ్లలో దొంగలు పడుతున్నారని అందరూ హడలెత్తి చస్తుంటే, ఈ ఘరానాది ఈ రకంగా దోచేస్తోంది.”

ఈ పొట్టిది తన బాధ ప్రపంచపు బాధ చేసేస్తోంది. మూడుకాదు- నాలుగు, అయిదు పర్సెంటు ఉంటుంది. దురూహకు పోతే నోట్లో... ఎంతైనా గొర్రె కటిక వాణ్ణి నమ్ముతుందట. అర్జంటు అవసరాలప్పుడు ఓ

సిస్టి ఇవ్వమని ఎంత ప్రాధేయపడ్డా, పైసా పుట్టనివ్వదు ఈ పిసివారి. ఏడవనీ- “దొంగతనాలా? ఎవరింట్లో?”

“నువ్వు ఏ లోకంలో ఉన్నావమ్మా కమలమ్మా అయిదురోజుల క్రితం గోతమీనగర్లో కంట్రాక్టరు అరోరా ఇంట్లో దొంగలు పడి ఉన్నదంతా ఊడ్చుకు పోలేదా? మొన్న- మొన్నంటే మొన్ననే కంసాలి వీరయ్య ఇంట్లో- పక్కింట్లో పెళ్లి జరుగుతున్నది. సందట్లో సడే మియా అన్నట్టు- ఎవరో బంధువుల్లాగే చొరబడి నిశ్చ బ్బంగా బంగారమూ, నగదూ దోచుకుపోయారు. ఊరంతా తెలుసు, వార్తలు పేపర్లలోనూ వచ్చాయి. పోలీసులు అనుమానిస్తున్నట్టు ఇది క్యాజువల్ లేబరర్ల పనే.”

లేబరర్ల బర్దర్ల తర్వాత కొత్త సమస్యలు ఉత్పన్న మవుతాయని వాళ్ళూ వీళ్ళూ అంటుంటే ఊరేగింపులు, ధర్నాలు, ఉద్యోగస్థులలో ఘర్షణలు, పోలీసు క్యాంపులు వగైరాలే ఊహకు తట్టాయికానీ, ఈ రకమైన ప్రమాదాలూ పొంచి ఉన్నాయా? “వాళ్ళ ఇంతకు తెగించారా?”

“చోరలే కాదు, ఖానీలు చేసేందుక్కూడా వెనుకాడరు. కరువుడాడుల గురించి ఎప్పుడైనా విన్నావా? ఊళ్ళల్లో జరుగుతాయి. బీదా, బిక్కి అలగాజనం ‘అన్నల’ నాయకత్వంలో రైతుల ఇళ్ళల్లో పడి ధాన్యం, నగదు ఎత్తుకుపోతారు. అయితే, ఇవి ఎక్కువకాలం సాగలేదనుకో... మా బాబాయిగారి ఊరు రత్నపూర్లో పోయినైల అలాంటి దాడి ఒకటి పోలీసులు తిప్పి కొట్టారు. కమాన్ పూర్లో శివార్లలో ఎదురుకాల్పులు జరిగాయి. దినపత్రిక జిల్లా ఎడిషన్ మొదట పేజీలో ఖతమైన దళ నాయకుని ఫోటో వచ్చింది. వాడు ఈ ప్రమీల మొగుడేనట...”

“ఎవరూ, ఈ కూరగాయలమ్మే ప్రమీల మొగుడు?”

“అదే, మైసమ్మలా కూర్చునుంది చూడూ. ఇంకా లేబరర్లను ఎన్ని ఘాతుకాలకు ఉసిగొల్పుతుందో తల్లి. సరే, ఆ సంగతలా పోనీ. రేపు నాగరాణి చేత మోస పోయిన వాళ్ళందరమ్మా క్లబ్ మెంబర్ ధనలక్ష్మి గారింట్లో మీట్ అవుదామనుకుంటున్నాము. నిన్ను తర్వాత కలుస్తా. వెళ్ళా. రేపు మీటింగు. మర్చిపోకు.”

మీటింగ్ అట. గాడిదగుడ్డు అట. మీటింగు పెట్టి ఏమి సాధిస్తారు? ఎవరెవరు ఎంతలేని మొత్తాలు నాగరాణికిచ్చారో ఏకరువు పెట్టుకుంటారు. ఆ తర్వాత ఓ లాయర్ని- ధనలక్ష్మి తమ్ముడు కరీంనగర్లో పేరు మోసిన వకీలట. వాణ్ణి సంప్రతిస్తారు. అయినా, ఈ తేలు కుట్టిన దొంగలు పూర్తిగా బయటపడతారా, శ్రీ పర్వెంటు, ఫోర్ పర్వెంటు. అసలు కన్నా వడ్డీలే రెండు

రెట్టు లాగేసి ఉంటారు. నాగరాణి తెలివి మీరింది. వడ్డీలకు దాఖలాలు చూపించకుండా ఉంటుందా. అదే జరిగితే వీళ్ళ నోళ్ళల్లో చివరికి పడేది బెల్లంగడ్డే. లేదా ఆ కిలాడి ధనలక్ష్మి దాన్ని భయపెట్టే, బ్రితిమిలాడో తనకు రావాల్సిన బాకీ మాత్రం లాగేసుకుని మిగతావాళ్ళను గాలి కొదిలేస్తుంది. జిత్తులమారి నాగరాణి అదే జరిగేలా చూస్తుంది. ఈనగాచి నక్కలపాలు చేసుకుంటుందా? ఎప్పుడో అది నోరుజారి రహస్యం విప్పేసింది. ఈ డబ్బంతా ఎక్కడ బెడుతున్నావమ్మా అని అడిగితే, దాన్ని అక్క కోసమనీ, అవిడ జంటనగరాల్లో రెండు వర్కింగ్ ఉమెన్స్ హాస్టళ్ళు నడిపిస్తున్నదనీ చెప్పింది. ఆ వ్యాపారాలు దానివో, దాని అక్కవో ఆ దేవునికే ఎరుక. ఎవరి వైతేనేమి, ఇక్కడి జనం నెత్తి మీద మాత్రం శరణం పెట్టింది. ముక్తితో తరించండి దొర్నాగ్యుల్లారా.

పదపద ఇంకేదో కొనాల్సి ఉంది కదా. అరరే పర్చు...? మతిమరుపుదానా మాటల్లో పడి పర్చు ఎక్కడో పారేసుకున్నావు. ఎక్కడ? కిందా, మీదా కాళ్ళ దగ్గర, తోవలో, ఊహా, చిన్న పిడికెడంత పర్చు ఎక్కడ మాయమైందబ్బా... అబ్బ దొరికింది. కూరల సంచిలో అడుగు నున్న కూరగాయల్లో. ఎప్పుడు జారిందో. అయినా, ఏముంది ఇందులో. దారిలో కనపడ్డా ఎవడూ దీన్ని ముట్టుకోడు. చండాలపు పర్చు. బతుకులాగే చివికి పోయి, చిరిగిపోయి, రంగు వెలిసిపోయి- పది ప్లస్ చిల్లర. పాతనోటూ, కొత్త నాణేలూ, చిల్లర ప్లస్ పది. ఎంత చిల్లర బతుకైపోయిందే నీది. చారాణా, ఆరాణా గిట్టించి గీపెట్టి, కొసరి కొసరి బేరాలాడి మిగిల్చే చిల్లర డబ్బులే నీ పాలిట అక్షయపాత్ర. నెలకు రెండువందల చిట్టీ. దీపావళి, దసరాకు పిల్లలకు బట్టలు తీయగలిగే నమ్మకమైన పసరు. ప్రాప్తకాలజ్ఞునికీ తెలియని రహస్యమైన, నీకే సొంతమైన నీ ఫ్రైవేట్ ఎకానమీ. కరువు రోజుల్లో పరువుగా బతకగలగడం మాటలా మరి? కరువు, కరువు. ఊడిపడ్డది వేలెడంతయితే, చేసుకున్నది బారెడంత. ఏడేళ్ళ శని కాదు జన్మాంతమూ శనే. కంటికి కనపడ ప్రతి వస్తువు- శాలువా, రగ్గు, పిల్లవాడి బర్డ్ జీన్స్, రాకింగ్ కుర్చీ- సమస్తమూ పల్లెటూరికి బట్వాడా. జీవిత చరమదశలో ముసలాళ్ళు సుఖంగా, ప్రశాంతంగా ఉండాలట. మరి ఎదుగుతున్న పిల్లల అవసరాలు, సంసారాన్నీడ్చుకొన్నన్న ఇల్లాల్లి కొరికలు... గంగలో కొట్టుకుపోనీయా? నిమ్మకు నీరెత్తినట్లుండే ఈ మనిషిని చూస్తుంటే ఒక్కక్కసారి కిరసనాయిలు పోసి తగులబెట్టాలనిపిస్తుంది. ఎంత కోపమొచ్చినా చివరికి దిగమింగుడు తప్ప నువ్వు ఏం చెయ్యగలవు? గిన్నెలోని పొంగు గిన్నెలోనే ఉండాలాయె. అందరికీ విన

పడేట్టుగా కేకలూ, ఇంటి పరువు బజార్లు పడేసే గొడవలూ నీకు చేతగాని పనులాయె. కొందరి జీవితం వడ్డించిన విస్తరి. వాళ్లకే చీకూచింతా ఉండవు. ఇంకొందరి జీవితం కటిక దరిద్రం. అయినా, చింతించరు. జీవితకోసం వీళ్ళ ఏమైనా చేస్తారు- హత్యలు, దొంగతనాలు, సామాజిక జీవనం, పరువు ప్రతిష్ఠ, నీతి నియమం- వీటికి వీళ్ళిచ్చుకునే నిర్వచనం వేరేమో! అదిగో, ఆ వైనమ్మ- ప్రమీలన చూడు ఎలా కూర్చుందో, ఎలా చూస్తున్నదో. మొగుడు చచ్చి పోయాడు. పిల్లాజెల్లా, అన్నలు, తమ్ముళ్ళు వున్నారో, లేదో తెలియదు. అయినా నిశ్చింతగా, నిర్వికారంగా బతుకుతూనే ఉంది. ఆ మొండి బతుక్కి అర్థమేమిటో దానికే తెలియాలి. మరి నీదే రకం బతుకు? ఏమో అదీ తెలియదు. పరువు గురించి మాత్రం ప్రాణం గుంజుకుంటుంది. పరువు పరువు. ఇంకెక్కడి పరువు. మొన్న సాయంకాలం పల్నా నగ్గుంగా వీధిలో నడిచాచ్చినప్పుడే నీ పరువు పోయింది. ఛచ్చ, నగ్గుంగా అంటావేమిటే తప్పు. ఊహా దాదాపు నగ్గుంగానే కనపడి ఉంటుంది పల్నా వీధిలో వాళ్లకు. ఎన్ని కళ్ళ చిత్రంగా, ఆశ్చర్యంగా, ఆబగా చూశాయో దాన్ని. మొదట్లో అంత లావు, సన్నమూ కాని ఒళ్ళు. హాస్టలు తిండి చక్కగా సరిపడి ఏపుగా ఎదిగి నున్నగా కండ పట్టినట్టయింది. ఇంతింత బుగ్గలు, ఛాతీ, బాటమ్! పిచ్చిపిల్ల గమనించుకోలేదు. తొడుక్కున్న పాత సల్వార్సూటు మరీ బిగువైపోయి వైట్ స్ట్రాటిఫైడ్ ప్రస్ఫుటంగా బయటపడ్డాయి. అందరి చూపులూ పిల్లవైసే. వీళ్ళ కళ్ళల్లో నిప్పులు పొయ్యి. వీళ్ళ కళ్ళ కాకులు పొడవ. బాతింగ్ డ్రెస్సు అనుకున్నారా, స్విమ్మింగ్ సూటు అనుకున్నారా, అంత వయస్సున్న ఆడపిల్లలు వాళ్ళ ఇళ్లలోనూ ఉన్నారు కదా! బుద్ధిలేని పాపిష్టి జనం. ఏం తల్లినే నువ్వు. తల కొట్టేసినట్టయినా దృశ్యం చూశాక ఉరి పోసుకు చావాల్సిందేనే. ఛీ, మంగ తాయారు ఏమన్నా, అది ఏమనుకున్నా కనీసం మూడు, మూడు డ్రెస్సులన్నా పల్నా కోసం తీయాల్సిందే. మూల్యంగా రెండునెల్లు ఇంటి బడ్జెట్లో తీవ్రమైన కోత. తప్పుదు మరి. మళ్ళా మొదలెట్టు దేవుని పేర ఉపహసాలు. వారాలకు వారాలు ఒంటిపూట భోజనంతో సరిపుచ్చుకు గడపడం ఆయనకూ, నీకూ కొత్తేమీ కాదు కదా!

అయ్యయ్యా అర్థగంటో, ముప్పాపుగంటో! నీ మతి మండిపోనూ ఇంకా మార్కెట్లోనే చస్తావా? గెస్టు అంకులేకీ, తండ్రికీ ఈ పిల్ల టిఫిను వడ్డించిందో లేదో. పదపద, తొమ్మిదిన్నర దాటిపోయింది. టీవీలో మంచి ప్రోగ్రాము మిస్ అవుతోంది. అరే, అందమే ఆనందం, సోయగమే సంతోషం. ఫ్యాషన్ ఫ్యాషన్. ఫెమినా మిస్

ఇండియాకో పెహచాన్లో... స్టార్బస్టర్ పాపుడమ్ క్లిప్స్. సరాగాల సారీలు నంబర్ వన్ టు ట్రీ. పట్టులాంటి చర్మానికి రక్షణ కవచం ఏదో పర్లా హటాయింఛాలిట. అహహ ఏం రంగు, ఏం సువాసన. ఎంత అందమైందీ లోకం. ఎంత మనోహరమైనదీ వస్త్ర ప్రపంచం? జీన్స్, స్కర్ట్స్, పంజాబీలు, సల్వార్లు, షరాయి, గాగ్రా చోళీలు, టాప్ వన్ టీ షర్ట్... ప్లేన్ ఆర్గంజా, ఆర్గంజా పటోలా డబుల్ జార్జెట్, కంచి చేనేత, శాటిన్ సిల్క్, అస్టిక్ వర్క్, మిషన్ ఎంబ్రాయిడరీ, అహో యాంకర్గా కనపడే అమ్మాయి రోజుకో డ్రెస్సు. ఎంత బాగుంటుంది. ధర? వెయ్యో, రెండు వేలే. పల్నాకి చక్కగా సరిపోతుంది. కానీ, కానీ? కలలు కనకే వెర్రిపీనుగా, పద ఇంటికి.

ఆగాగు, ఇంకేదో కొనాల్సి ఉంది. ఏమిటబ్బా, పూట్స్. ఏవైనా పండ్లు కొనాలి. ఇంట్లో విబివి అనదగ్గ గెస్టున్నాడు. నిన్న తృప్తిగా తిని, 'వంటకాలు చాలా రుచిగా ఉన్నాయి. ఎన్నో రోజుల తరువాత ఇంటి తిండి తిన్న ఫీలింగ్ కలిగింది,' అన్నాడు. నిజంగా బావున్నాయా? కళ్ళల్లో మెరుపు. నిజమే చెప్పాడనిపిస్తోంది. ఈవాళ ప్యూర్ వెజ్ కావాలన్నాడు. ఏం చేస్తే బావుంటుందో? వెజిటబుల్ పలాప్, ఆలూ క్యాల్షిఫ్డవర్ కుర్మా, పెరుగు చట్నీ, ఒకేఒక సింపుల్ డెసర్టు. నచ్చుతాడా, మ్యాంగో జ్యూస్.

'దస్ రుప్యా కిలో,' ఎంత బాగున్నాయి మామిడి పండ్లు. బంగారువన్నె మిసిమితో నిండుగా పెద్దగా నిగనిగలాడుతూ ఇదే రంగు- మాటతీరులో, నడకలో, ప్రవర్తనలో, రూపంలో ఇదే నిండుదనం. నిజంగా గెస్టు స్ఫురద్రూపియో! పొద్దున కిచెన్లో పాలు పొంగించి హడావిడిగా బయటికొస్తూ నువ్వు, టవల్ చుట్టుకుని కూల్గా హిందీ పాట హమ్ చేస్తూ బాత్‌రూమ్‌లో నుండి అతను... డైనింగ్ హాల్లో ఒకరికెదురుగా మరొకరు. క్షణం, పదిక్షణాలు, ఒక్క నిమిషంపాటు అలాగే కాళ్ళ భూమిలో పాతేసి చూపులు కలిపి... ఎంత గాఢమైన లోచూపు అతనిది... ఏదో మైకం. ఇంట్లో ఎవరూ చూడలేదు, నయం. నిజంగా డబ్బు, హోదా మనిషికి అందాన్ని, హుందాతనాన్ని పెంచివేస్తాయా? కణతల దగ్గర కొంచెం నెరిసినా ఇంకా ఒత్తుగానే ఉన్న జుట్టు, ఎత్తుకు తగ్గలావు, దారుడ్యం సడలని దేహం, బొజ్జరాని పొట్ట, ఛాతీ మీద దట్టమైన వెంట్రుకలు... అదేదో టీవీ యాడ్‌లో కనపడే మాడల్‌లా, అచ్చం అలాగే. ఛచ్చ తప్పు. ఏమిటి నీ ఆలోచనలు వక్రంగా సాగుతున్నాయివ్వాళ. ఒళ్ళు కొవ్వెక్కుతున్నదా, బుద్ధిగా ఇంటికి నడువ్.

'దస్ రుప్యా సే కమ్ నహీ ఆతా అమ్మా,' ఈ పళ్ళబండి గెడ్డపోడు కొరకరాని కొయ్య. నాసిరకపు,

రాలిన పండ్లయితే చొగ్గా వస్తాయట. వీడివి మేలిమి రకమట. బంగారుముద్దల్లాంటి పండ్లు కాదు. నిజంగా నిప్పుముద్దలు. నువు తాకలేవు. ఎలా? అయిదు రూపాలయన్నా మిగల్చాలి. పది ప్లస్ చిల్లర. పద వేరే చోటికి. ఆరు లేదా ఏడూపాయలక్కిలో. ఎక్కడ? రోడ్లవతల బుక్స్టాల్ ఎదురుగా వేపచెట్టు కింద ఎడ్ల బండి ఒకటి విడిచి ఉంది. చుట్టూ జనం. పల్లెటూరి ఆసామీ గంపల్లో మామిడిపండ్ల లోడు దింపుతున్నాడు. ఏమిటయ్యి రసాలా. యస్. జ్యూస్కు బాగుంటాయి. పద, అయిదు కచ్చితంగా మిగుల్తాయి. పద రోడ్డు దాటాలి. అబ్బ, మరోసారి దట్టమైన కెరటంలా గుగ్గిలం పొగ, హోరు. ఒంటిని కాలుస్తూ వేడివేడి గాలితెరలు. ఏమిటిది రోడ్డు దాటకుండా ఒక్కసారిగా అడ్డొచ్చిన వాహనాల మంద. సుమో, జెన్, ఇండికా, పుష్పాలం కృతమైన తెల్లని అంబాసిడర్. ఆ వెనుక వ్యాను, ఆటో రిక్తాలు. 'బంగారుబొమ్మ రావేమే పందిట్లా పెళ్లి జరిగేనే.' ఓహ్ పెళ్లిబృందమన్నమాట. ఎదుర్కోళ్ల కార్యక్రమం. రోడ్డు మీదే పెళ్లి సందడి.

క్షణంలో దృశ్యంలో మార్పు. పొదచాటు నుండి బయటపడ్డ సీతాకోకచిలుకల్లా వాహనాల్లోంచి దిగు తున్న ఆడవాళ్లు, మొగవాళ్లు, పిల్లలు. పట్టుచీరల సర సరలు, బాడీస్పైల గుబాళింపులు, ఆభరణాల చెమ్మాయింపులు, కొత్తడ్రెస్సుల బరబరలు... ఓహ్ ఎంత అందంగా ఉన్నాయి లేదెన్స్ మోడల్ చీరలు. ఆమె ఎవరో పొడుగ్గా, తెల్లగా... ఆకుపచ్చ చీరంతా మీనా టచ్ తో జాల్ వర్క్ చేసి ఉంది. జాల్డీట్ శారీ అయి వుండాలి. ఆమె పక్కనన్నావిడ కట్టుకున్న నల్లచీర అంజకంజి సెల్ఫ్ చెక్ వర్షైయిటీ, డబుల్ కలర్స్ తో నేసిన బోర్డరు, కొంగు ఎంత మనోహరంగా ఉన్నాయి! ఇంకా కావిడ చీర క్రేప్ షేడెడ్- నెమలి పింఛంలా. నెట్ మీద జర్దోసి వర్క్. అద్భుతంగా కనపడుతోంది. అంతా ఫ్యాషన్ పెరెడ్ లాంటి వాతావరణం. ఎర్రటి ఎండలో రోడ్డు మీద ఇంద్రధనుస్సు. ఇలాగే నిలబడి చూడాలని పిస్తోంది. ఎంతెంత పోసి ఎక్కడ కొన్నారో ఈ చీరలన్నీ. రాళ్ల వంకీలు, రవ్వల నెక్లెస్లు, డ్రైమండ్ హారాలు. అనా కారి సైతం అందగత్తెలా పోజిస్తోంది. ఇంతకీ పెళ్లికూతు రెక్కడో. ఎక్కడబ్బా, ఎలా ఉందో! ఒళ్లంతా బంగార మేనా. వీళ్ల అదృష్టం పొడుగాను- ఖరీదైన చీరలు, నగలు, పిల్లల రెసిడెన్షియల్ కాటేజీల చదువులు, వృత్తి విద్యా కోర్సుల్లో సీట్లు, సినిమాలు, షికార్లు, బ్యూటీ పార్లర్లలో అందంగా ముస్తాబులు. ఇంత ఖర్చు, ఇన్ని ఆడంబరాలు వీళ్లకెలా సాధ్యమవుతోంది. ఎలా, ఎలా?

“కమలా, ఓయ్ కమలా! రోడ్డు మీద నిలబడి ఏమిటా పరధ్యానం? కారు హారన్ వినపడ్డంలేదా. అడ్డంగా నిలబడ్డావ్. ఇలా పక్కకు రా. ఛఛ, ఏమి యిందే నీకు. మతి చెడిందానిలా గుడ్లప్పుగించి పరి సరాలు మర్చిపోయి... నలుగురూ నవ్వేరు జాగ్రత్త,” ముక్కుపుటాలదిరే సెంటువాసనతో నీటుగా ముస్తాబై ఉన్న ఉమారాణి చెయ్యి పుచ్చుకు పక్కకు లాగు తూంది.

“అర్థంటు అవసరం పడి వేళకాని వేళ మార్చేటటు కొచ్చాను. ఎండమూలంగానో, పొగఘాటుకో ఒక్క నిమిషం ఎలాగో అయిపోయాను.”

“సరిసరి, తనకు చేదోడు వాదోడుగా ఉండేందుకు మనందరినీ వేకువనే పందిట్లోకి రమ్మని అంతగా చెప్పింది కదే ప్రసూనమ్మ. ఏర్పాట్లన్నీ అలాగే ఉన్నాయి. అదిగో మగపెళ్లి బృందం వచ్చేసింది. నేను దోవలోనే ఉన్నాను. నువ్వు ఇంకెక్కడో ఉన్నావు? ఇంటికెళ్లి షవర్ బాత్ చేసి తయారై అర్ధగంటలో హాలుకొచ్చేయ్. ఏమయింది నీకు, ఆరోగ్యం బాగులేదా?”

“నేను రాకుంటే ఏం. మీ వాతావరణంలో నేను నవ్వును దిష్టిబొమ్మలాగా. ప్రస్తుతం నాకు చీరలు కొత్తవేవీ లేవు.”

“వెరిదానా, ఎదుటివాళ్ల సంపాదన చూస్తూ గిల్లిగా ఫీలవడం సరికాదు. సంపాదనకి నూటాక్క మార్గాలున్నాయి. వెనుక కూడబెట్టుకున్న ఆస్తిపాస్తులు లేదా మొగుడి నుంచి జీతం లేదా చిన్న వ్యాపారాల ద్వారా లాభార్జన వగైరాలు... ఇవికాక నీకు చేతనైనా మార్గం మరోటి, ఏమనుకోవు కదా! చెప్పమంటావా? ఇలా పక్కకు, దగ్గరగా రా. రహస్యం.”

ఏమిటి దీని ఉద్దేశం. ఏమిటా చూపులు మగాడిలా ఒళ్లంతా గుచ్చిగుచ్చి. “ఊ, చెప్ప.”

“నలభయ్యో వడిలో కూడా నీ వర్సనాల్లీ బాగుంది. మంచి తిండి తింటే ఇంకా నిగనిగలాడతావు. ఆర్నెల్లకోసారి బొంబాయి, మద్రాసు వంటి నగరాలకి వెళ్లి వారంరోజులు గుట్టుగా గడిపి వేలకు వేలు సంపాదిస్తున్న ఆడవాళ్లు ఈ పట్నంలో అయిదారుగురున్నారు. వివరాలు తర్వాత.”

ఛీ ఛీ. దీని పాడు సలహా కాలిపోను. మళ్లా అంటే చెప్పచ్చుకు కొట్టు. పద ఇంటికి. గుండెదడ ఇంకా తగ్గదే. బస్ పెల్లర్ గోడ మీద ఇంగ్లీషు సిన్మా వాల్ పోస్టరు పెద్దగా... హాలీవుడ్ అర్ధనగ్న తార మగవాళ్లని కవ్వీస్తూ నిన్ను హేళనగా చూస్తూ- నీ దగ్గరున్న వనరు నువ్వు నిజంగా మర్చిపోయావేమో ఆలోచించు మరి.